

ሰንበት ዘሆሳዕና

2004 ዓ.ም. (8 ሚያዝያ 2012)

መዝሙር፡ ወእንዘ ሰሙን በዓለ ፋሲካ ቀርቡ አርዳኢሁ . . .

ንባባት፡ ፍሊጲስዩስ 2፡6-11፤ 1ጴጥ 4፡1-12፤ ግ.ሐ. 18፡12-ፍ፤ ማር 11፡1-12

ምስባክ፡ ብሩክ ዘይመጽእ ብስመ እግዚአብሔር፤ ባረክናክሙ እምቤተ እግዚአብሔር፤ እግዚአብሔር እግዚእ አስተርአየ ለነ” “ እቲ ብስም እግዚአብሔር ዝመጽእ ብሩክ እዩ፤ ኣብ መቐደስ እግዚአብሔር ኮና ንባርኸኩም አሎና፤ እግዚአብሔር ጎይታ ተገሊጹና እዩ” መዝ. 117፡26~27።

ሰሙነ ሕማማት ኢልና እንጽውዖ ንጅምር አሎና። ኣብ ጥቕሉል ሓሳብ ክነቕርቦ ከሎና “ምስጢረ ትንሣኤ” ኢና እንዝክር። ስቓያት፡ ሞትን ትንሣኤን ከምኡ ዕርገትን ምውራድ መንፈስ ቅዱስን ዘዘኻኸረና እዩ። ሓደ ካብ ሓደ ፈሊኻ ዘይርኤ ዓቢ ምስጢር እምነትና። እዚ ኹሉ ኣብ መስቀል ኣብ መዓልቲ ዕለተ ዓርቢ ክንርእዮ ንኸእል።

ኣብ ዕለት ሆሳዕና ኢየሱስ ብዓጀባን ክብርን ኣብ ኢየሩሳሌም ከም ዝኣተወ እሞ ኩሉ ህዝቢ ብዓቢ ክብሪ ከም ዝተቐበልዎ ወንጌላውያን ይነግሩና። “ሆሳዕና ንወዲ ዳዊት እቲ ብስም እግዚአብሔር ዝመጽእ ብሩክ እዩ” እናበሉ ተቐቢሎም። በዚ ዕለት ዝተራእየ አቀባብላ ንኹላ ኢየሩሳሌም ሃዊኸዋ ብፍላይ ነቶም ንኢየሱስ ክርእዩን ክቅበሉን ዘይደልዩ ዝነበሩ። ኣብዚ እንርእዮ ሰብ ንጽቡቕ ክርኢ እንተ ዘይደልዩ ክሳብ ክንደይ ልቡን ሕልንኡን ከም ዝዓጹ። ኣብ ሕይወትና ሓደ ሰብ ክበኪ ዝስሕቕ ሰብ ክስሕቕ እንከሎ ዝበኪ እንተ ንርኢ እንታይ ምበልናዮ። ሰብ ብልቡ ክቕበል እንተ ዘይክአለ ንጸልማት ብርሃን ኢሉ ዝጉዓዝ ፍጡር እዩ። እቶም ንኢየሱስ ዝነጸጉ ዝነበሩ ከማና ሰብ እዮም እንተ ኾነ ልቦም ተጎልቢቡ ንኢየሱስ ክርእይዎ ከቢድዎም። ንኢየሱስ ክንርእዮ ናቱ መንፈስን ጸጋን የድልየና። ክንቅበሎ ርኢና ክንክእል አሎና።

ምስጢር ናይ እዚ ሰንበት ኣብሪሁ ዝገልጸልና ቅዱስ ጳውሎስ ናብ ፍሊጲስዩስ ዝጸሓፉ እዛ ዝተነበትልና እያ። “እቲ ኣብ ክርስቶስ ኢየሱስ ዝነበረ አተሓሳስባ አባኻትኩም ይሃሉ። ንሱ ብባህርዩ አምላኽ እኳ እንተ ኾነ ነቲ ምስ አምላኽ ዝነበሮ ማዕርነት አይገድፍን ኢሉ አይተኸራኸረን። ንርእሱ ትሕት ብምባል ክሳብ ሞት ኣረ እኳ ድኣ ክሳብ ኣብ መስቀል ሙማት ተአዘዘ” እናበለ መለክዒ ፍቕሩ ገሊጹልና። ሕይወቱ ምእንቲ እቶም ዘፍቅሮም አሕሊፉ ሂቡ ክብል እንከሎ ናይ አምላኽ ፍቕሪ ንድቂ ሰብ ይገልጽ። ንሱ በቲ ዘርአዮ ዓቢ ፍቕሪ ንሰማይ ኣብ ክብሪ ተላዒሉ እዚ ኸአ ንሕና ኣብቲ ንሱ ዝኸዶ ምእንቲ ክንከይድ ኢሉ እዩ።

ኣብ ጉዕዞ እንከሎና ከምቲ ንሱ ንርእሱ ኢሚንቲ ገሩ ዘቕረበ ንሕና ውን ንኣኡ ክነፍቅር ንርእስና ኢሚንቲ ገርና ክንቀርብ ክንሰናዶ እሞ ኣብ ምሉእ ምእዛዝ ንአምላኽን ንኸማና ዝበሉ ሰባትን ከምቲ ዝግብአና ክንእዘዝን ክነፍቅርን ስንድዋት ክንከውን ክንሓስቦ እዋኑ እዩ።

ሎሚ ንኢየሱስ አለለና ክንክእል እሞ ኣብ ደምበ ድሕነት ክንኣቱ ኣብ ሕልናና ተመሊስና ጉዕዞ ሕይወትና ክንርኢ ክንክእል አሎና። ሓደ እዋን ሓደ ቆልዓ ዮውሃንስ ዝበሃል ኣብ ትምህርቲ ሓሚቕ ንወለዱ ተኸኸ አቢልዎም ኣብ ናይ ህዝባዊ ቤት ትምህርቲ እዩ ዝምሃር ነሩ። ገል እንተ ቐየረ ኢሎም ወለዱ ኣብ ሓደ ካቶሊካዊ ቤት ትምህርቲ አእትዮም። ወዲ ካብታ መጀመርያ መዓልቲ ትምህርቱ ተኸታቲሉ ካብቶም ዝለዓሉ ተመህሮ ኮይኑ፤ነዚ ለውጢ ዝርአዩ ወለዱ ሓደ መዓልቲ እንታይ እዩ ካብ ኩሉ ነዚ ለውጢ ክትገብር ዘኸከለካ ኢሎም ሓቲቶም። “ዮውሃንስ መጀመርያ ኣብቲ ቤት ትምህርቲ እትው ምስ በልኩ ሰብአይ ኣብ መስቀል ዝተሰቐለ ርኢየ፤ ሽዑ ነቶም ነዚ ዝገበሩ ጨሪሽ ጸሊኤዮም ኣብ ሕይወተይ ካልእ ዕድል ክወስድ አይደለኹን ሽዑ ሕይወተይ ክልውጥ ክኢለ ኢሉ ይብሃል። ናይ ኢየሱስ ግፍዒ ነቲ ንሱ ክኾኖ ዝግብአም

ከምዝርኢ ገርዎ። የውሃንስ ነቲ ስቕለት መን ምዃኑ ይፈልጥ አይነበረን ንሱ ነቶም ዝሰቐልዎ እዩ ጸሊኡ። ኢየሱስ ኣብ ስቕለት እነርእዮ ንሰባት ክነፈራርሕ ኢልና አይኮናን እንታይ ድኣ አምላኽ ክሳብ ክንደይ ከምዘፍቅሮም ክነርእዮም ኢልና ኢና። ከምኡ እውን ንሶም ጠባይ እንተ ዘይገበሩ ከምኡ ክኾኑ እዮም ኢልና ክነፍርሖም ኢልና አይኮናን። ንሱ ንኹሉ መቐጻዕቶም ድሮ ከምዝኸፈለሎም ክፈልጡ ንማለት እዩ።ንሱ ኣብ መስቀል ዝተሰቐለ ብዝገበሮ በደል አይኮነን ኣነን ንስኻትኩምን ዝገበርናዮ በደል ንምኽላስ እዩ። ምኽንያቱ የፍቅረና እዩ። ምእንታና ኸአ መይቱ።

ምእንታና መይቱ! እትብል ቃል ብዙሕ ጊዜ ንሰምዓ ስለ ዝለመድናይ ብዙሕ አይነስተውዕለላን ከምኡ ብሞት ዝመጸ ድሕነትና እውን ብዙሕ አይንሓስበሉን እሞ ብዙሕ አይነቕልበሉን። ቤተ ክርስቲያን መስቀል ክንእስር ኣብ ኩሉ መስቀል ከምዝርኢ ክንገብር እትደልየና ነቲ ንሱ ዝኸፈለልና መስቀዕትን ሞትን ስቓይትን እሞ ዘድሓና ዘኪርና ክንክእል ምእንቲ እዩ። ሎሚ ነዘን ቃል ከም ቅድሚ ሕጂ ዘይሰማዕናየን ኮይና ክንሰምዔን ይግብኣና።

ሓደ እዋን ክልተ አሕዋት ኣብ ሓደ ገዛ ብሓንሳብ ይቕመጡ ነሮም እቲ ዓቢ አምላኽ ዝፈቱ ቅኑዕ ዘይገንዘቡ ዘይወስድ፣ ሰራሕተኛ ኩሉ ጊዜ ፍርሃት አምላኽ ዝነበሮ። እቲ ንእሽቶይ ከአ ዘይቅኑዕ፣ ብረት ተዓጢቂ ዓማጺ፣ ሰራቂ ኩሉ ክፉእ ክገብር ድሕር ዘይብል ነሩ። ብዙሕ ጊዜ አምስዩ ሰኪሩ ብዙሕ ገንዘብ ሒዙ ይመጽእ ነሩ። ዓቢ ሓዉ ብዙሕ ጊዜ ሕይወቱ ክቕይር ሒዝዎ ዘሎ መገዲ ጥፍኣት ክሓድግ እሞ ጥዑይ ሕይወት ክሕዝ ይልምና ነሩ። እቲ ንእሽቶይ ግን ወላ ሓንቲ ካብቲ ዝብሎ ክሰምዕ አይክአለን። ሓደ ምሽት እቲ ንእሽቶ ሓው ከም ልማዱ ደንጉዩ ነሩ ሽው ማዕጾ ብሓይሊ ደፊኡ ብረት ኣብ ኢዱ ሒዙ ክዳውንቱ ደም ተጸያይቂ እናጎየየ ኣትዩ። ሰብ ቀቲለ ኣሎኹ ኢልዎ ንሓዉ። ኣብ ሓጺር ጊዜ ነቲ ገዛ ፖሊስ ከቢቦም። ወዮ ንእሽቶይ ብፍርሒ ተዋሒጡ ክቕትሎ ኢለ አይኮንኩንኩን እናበለ ካብ ምትሓዝ ዘየምልጥ ምዃኑ ስለ ዝፈለጠ ብጣዕሚ ፈሪሖ። ክመውት አይደልን እየ ክብል እንከሎ ፖሊስ ንገዛ ኳሕኩሖም። እቲ ዓቢ ሓዉ ሓዲስ ሓሳብ መጺእዎ ንኸዳውንቲ ሓዉ ምስ ደሙ አውጺኡ ተኸዲኑ ናቱ ንሓዉ ሂቡ ንፖሊስ ከፊትዎም። ወዮ ፖሊስ ነቲ ክዳኑ ብደም ዝተጸየቐ ዓቢ ቀታሊ ስለ ዝሓሰብዎ ንማእስርቲ ወሲዶም ንሞት ፈሪዶም። ኣብ ኪንዲ ንኡስ ሓዉ ሕይወቱ አሕሊፉ ሂቡ ሞይቱ።

ኣብዚ ታሪኽ እነርእዮ ታሪኽ ሞትን ፍቕርን እዩ። ናይ ኢየሱስ ሕማማትን ሞትን ልክዕ ከምኡ እዩ። ፍቕሪ አምላኽ ንደቂ ሰብ ኣብ ሞት ኢየሱስ ተራእዩ። ንሕና ንኸምዚ ገሩ ዝቐረበና አምላኽ ከመይ ኢልና ንቕረቦ። እቲ ንእሽቶይ ወዲ ብኸመይ ንናይ ዓቢ ሓዉ ሞት መልሲ ምሃቡ። ኩላትና ከም እንሓስቦ ንሓዉ ኩሉ ጊዜ ብዓቢ ኣኸብሮትን ምስጋና ክዝክር፣ ከምኡ ካብሽው ንድሓር ኣብዝኾነ በደል ኣብ ልዕሊ ካልኣት ከምዘይገብር ይምሕል። ምናልባት ነቲ ሓዉ ዝገበረሉ ረሲዑ ኣብ ናይ ቀደሙ እንተ ዝምለስ ክሳብ ክንደይ ውዱቕ ምዃኑን ንሓዉ ዝገበረሉ ዋጋ ከምዘይሃቦን ንርኢ። ምናልባት እቲ ዓቢ ሓዉ ብዓልቲ ቤትን ቆልዑትን እንተ አልዮም ክሳብ ክንደይ መተኸናኸናምን ሓላፍነቶም ምወሰደን።

አምላኽ ሎሚ ካብ ኩልና ዝጽበዮ አመስጊና ክንክእል ሓደ ወዱ ምእንታና ንሞት አሕሊፉ ንዝሃበ ፍቕርና ክንመልሰሉ። ኃጢአት ኩሉ ክንጸልእ ንዓመጽ ንኹሉ ካብ አምላኽ ዘርሕቕና ነገራት ካብ ሕይወትና ሓዲስ ሕይወት ክንኣቱ ንሕተት ኣሎና።

ሶምን ሕማማት ኣብ ሕማማትን ሞትን ትንሣኤ ክርስቶስ ክንሳተፍ ዕድል ዝኸፍተልና ጊዜ እዩ። ምስአምላኽ ምሉእ ውህደት ክንፈጥር። ኣብ ልብና ኣቲና ነቲ አምላኽ ዝገበርልና ርኣና ተመስገን ክንብሎ እሞ ኣብ ፍቕሪ ሓውናን ሓፍትናን ክንሳተፍ።

ምእንቲ ነፍስወከፍና ሕይወቱ ንዝሃበ ክርስቶስ ብድሙ ነጺሕና ብሓጎስ ኣብ ብርሃነ ትንሥኤኡ ከብጽሓና ንኢየሱስ ብሓቂ ንቀበሎ። ሆሣዕና ንወዲ ዳዊት እቲ ብስም እግዚአብሔር ዝመጽእ ብሩኽ እዩ እናበልና ንቀበሎ። ንቅድስና ኣፍደገ ዝኸፍት ሶምን ሕማማት ይግበረልና።

አባ ንጉሠ ፍሥሓ